

వయసు కౌగిలి

కౌలాన్నీ దూరాన్నీ మింగుతూ ముందుకు దూసుకుపోతోంది రైలు. దాంట్లో ప్రయాణం చేస్తున్న ప్రవీణ్ మనసు అంతకు కొన్ని రెట్లు వేగంతో గతంలోకి దూసుపోయి విహరించసాగింది.

సరిగ్గా ఆరు నెలల క్రితం ఇదే రైలులో ప్రయాణం చేసి అన్నయ్యా వాళ్ళింటికి తిలారు వెళ్ళాడు. ఆ వూరు వెళ్ళడం అదే మొదటిసారి అన్నయ్య స్టేషన్ మాస్టర్ కావడంతో బండి దిగేసరికి ప్లాట్ ఫారమ్ మీదే ఎదురొచ్చాడు.

తను డ్యూటీలో వుండడంతో ఓ పోర్టర్నిచ్చి ఇంటికి వంపాడు. నిరుద్యోగపర్వంతో బరువుగా వెళ్ళదీస్తున్న రోజాలవి! కేవలం మెంటల్ రిలీఫ్ కోసమే అక్కడికి వెళ్ళాడు తను.

వదినకి తనంటే ఎంతో అభిమానం. హఠాత్తుగా దిగిన తనని చూడగానే నానా హడావిడి చేసింది. సుష్టుగా భోజనం పెట్టింది. బాగా తినడంవల్ల, ప్రయాణ బడలికవల్ల భోంచేయగానే మంచి నిద్ర పట్టింది.

"అక్కయ్యా.....అక్కయ్యా...." అరుపులతో మళ్ళీ హఠాత్తుగా మెళకువ వచ్చింది.

లోపలికి చెంగున లేడిలా దూసుకొస్తున్న లేడికాస్తా తన్ను చూడగానే తక్కున ఆగిపోయింది. ఆమెని చూడగానే తన బద్ధకం పూర్తిగా వదిలిపోయింది. చటుక్కున లేచి కూర్చున్నాడు.

"వదిన వంటింట్లో వున్నట్లుంది లోపలికి వెళ్ళండ"ని వెనక్కి తిరిగి వెళ్ళిపోబోతున్న ఆ మెరుపు తీగని వుద్దేశించి అన్నాడు తను.

"మళ్ళీ వస్తాలెండి....." మెరుపు తీగ మెరిసినట్లే మెరిసి మాయమైపోయింది.

"లేచావా.....నీకోసమేచూస్తున్నాను...."

రెండు ప్లేట్లలో కారబూసింది, లడ్డు పెట్టుకుని వదిన వచ్చింది.

"అబ్బ.....టిఫినా....."నసిగాడు తను.

నువ్వెంత సేపు పడుకున్నాననుకుంటున్నావ్! రెండు గంటలు దాటింది. తిన్న అన్నం అరిగిపోయే వుంటుంది. మొహం కడుక్కురా, టిఫిన్ చేద్దువుగాని" పక్కనే టిఫిన్ లాగి టిఫిన్ ప్లేట్లని దానిమీద పెట్టింది వదిన. "ఇంతకు ముందే ఎవరో అమ్మాయి వచ్చింది వదినా - 'అక్కా' అనుకుంటూ నన్నుచూడగానే జడుసుకుని పారిపోయింది....." చిన్నగా నవ్వాడు తను "ఓహో కన్య వచ్చిందా? మరేం ఫర్లేదుగానీ నువ్వుముందు మొహం కడుక్కుని రా"

మొదటి చూపులోనే అంతగా తనని ఆకట్టుకున్న ఆ పిల్ల వివరాల్ని సేకరించడమెలా అని ఆలోచించుకుంటూనే మొహం కడుక్కు వచ్చాడు. టిఫిన్ తింటూ నెమ్మదిగా వదిన దగ్గర విషయాన్ని కదిలించాడు.

"పక్కంటి వాళ్ళ అమ్మాయిలే. టెన్ట్ పోవడంతో చదువాపేసింది. అప్పుడప్పుడూ పుస్తకాలకోసం కబుర్లకోసం వచ్చిపోతుంటుంది. వాగుడు కాయ" వదిన అంది.

"మరి నేను లోపలికి వెళ్ళమని చెబుతున్నా అలా పారిపోయిందే!" అమాయకంగా అడిగాడుతను.

"ఎంత వాగుడుకాయ అయితే మాత్రం పరాయి మగాణ్ణి చూస్తే సిగ్గుపడదా ఏమిటి?"భళ్ళున నవ్వింది వదిన.



తను ఆమెకి పరాయి మగాడా! భరించ లేక పోయాడామాటవిని. సాధ్యమైనంత త్వరలోనే ఆమెకి దగ్గర కావాలని అప్పుడే నిర్ణయించుకున్నాడు.

అందుకే కాసేపుండి మళ్ళీ వచ్చిన ఆమెతో వదినతో పాటు తనూ కబుర్లలో దిగాడు. అరగంటలో ఎంతో చనువుగా మాట్లాడడం మొదలు పెట్టింది ఆమె.

నవ్వుతుంటే ఆమె అందం మరింత విజృంభించేది. అలా చూస్తున్నప్పుడల్లా ఆ అందాన్నంతటినీ సొంతం చేసుకోవాలనే తపన తనలో పెరిగిపోతుండేది.

ఆ రాజా తనకి బాగా గుర్తు. ఇప్పుడేకాదు. ఎప్పుడూ మరచి పోలేడు.

అన్నయ్య డ్యూటీలో వుంటే కలుసుకుందామని స్టేషన్‌కి బయల్దేరాడు తను. గేటు దగ్గర ఎదురొచ్చింది కన్య!

ఆమెని పలకరిస్తూ పక్కనున్నగులాబీ పువ్వుని కోసాడు తను.

"అరె.....పువ్వుని కోసేసారా? తనకి పువ్వులంటే ఎంత ఇష్టమయినా గులాబీ పూలని చెట్లనించి కొయ్యదు అక్కయ్య. మన తలలో కన్నా ఆ చెట్ల కుంటేనే అవి అందంగా వుంటాయి అంటుంది" అంది చిన్నగా నవ్వుతూ కన్య.

నవ్వితే ఆమె బుగ్గలు సొట్టలుపడతాయి. కళ్ళు చిన్నవై కన్పిస్తాయి. ముక్కు పుటాలు కదులుతూమురిపిస్తుంది. విజృంభించిన అందాన్ని చూస్తూ భరించలేక పోయాడు తను. చేతిలో వున్నగులాబీ పువ్వు గ్రులిగిపోయింది.

"అదేమిటి ఆ పువ్వుని అలా నలిపి పారేస్తున్నారు!" మరింత చిలిపిగా మళ్ళీ నవ్వింది.

లాభం లేదు - తను మరికొంత సేపు అక్కడ నిలబడితే అమెనం చేస్తాడో తనకే తలీదు. చేతిలో నలిగిపోయిన పువ్వుని కింద పారేసి "మళ్ళీ వస్తా అన్నయ్య దగ్గరికి వెళ్ళి" అని ముందుకు సాగిపోయాడు తను.

స్టేషన్‌కి వెళ్ళాడన్న మాట గాని అన్నయ్య దగ్గర కూర్చోలేకపోయాడు. కాసేపు కూర్చున్నాననిపించి తిరిగి ఇంటికి బయల్దేరాడు.

మళ్ళీ సరిగ్గా గేటు దగ్గరే కన్య ఎదురొచ్చింది. పలకరింపుగా చిన్న నవ్వు నవ్వి వాళ్ళింటివేపు కదిలింది.

వెనక నుంచి కనిపిస్తున్న అమె జడలో వున్న గులాబీని చూసి ఉలిక్కిపడ్డాడు. తను ఇందాక నలిపి కింద పారేసిన పువ్వు అది.

తను నలిపి కింద పారేసిన పువ్వుని కన్య భద్రంగా తన తల్తో పెట్టుకుంది. అంటే అమె తనని ప్రేమిస్తోందన్న మాట! వుబ్బి తబ్బిబ్బయి పోయాడు తను ఏదో ఒక పనిమీద కన్య వదిన దగ్గరికి రోజాకి అయిదారు సార్లయినా వచ్చేది. వచ్చినప్పుడల్లా వదినతో కన్నా తనతోనే ఎక్కువగా మాట్లాడేది. నాలుగు రోజుల్లో తామిద్దరి మధ్యా ఎంతో అనుబంధం పెనవేసుకుపోయింది.

"బాబూ! కొద్దిగా పక్కకు జరుగుతావా" ఎవరో అడగడంతో ఆలోచనల్లోంచి బయటపడి విసుగ్గా అటుచూశాడు ప్రవీణ్.

కొద్దిగా పక్కకి జరుగుతే కూర్చుంటానన్నట్లు ఓ పాసింజరు నిలబడున్నాడు. ప్రవీణ్‌కి చిరాకేసింది. అయిష్టంగానే కొద్దిగా పక్కకి జరిగి అతను కూర్చోడానికి చోటిచ్చాడు.

అతనివంకే చూస్తే ఎక్కడ కబుర్లు మొదలుపెడతానోననే భయంతో కళ్ళు మూసుకుని మళ్ళీ గతంలోకి జారిపోయాడు.

ఆ రోజు తను మార్పింగ్ పో సినిమాకి వెళ్ళి వచ్చాడు. జోరున వాన కురుస్తోంది, ఇంటికి తాళం వేసుంది.

అన్నయ్య డ్యూటీకి వెళ్ళుంటాడు. 'వదిన ఎక్కడికి వెళ్ళిందబ్బా!?' ఆలోచిస్తూ వాకిట్లో నిలబడ్డాడు తను వర్షంలో తడుస్తూనే.

"ఏమండీ...." కేక వినిపించి కన్య వాళ్ళింటివేపు చూసాడు.

వాళ్ళ గుమ్మంలో నిలబడి రమ్మన్నట్లు చేతితోనే సైగ చేసింది కన్య.

గబ గబా అటు వెళ్ళాడు తను.

"రండి....తమ్ముడుకి బావుండకపోతే అమ్మ, అక్కయ్య కలసి హాస్పిటల్‌కి వెళ్ళారు. మీరు వస్తే ఇమ్మని తాళంచెవి ఇచ్చారు" తాళం చెవిని అందిస్తూ చెప్పింది కన్య.

వర్షంలో పూర్తిగా తడిసిపోయాడు తను. తన చేతికి ఆమె చెయ్యి తగలగానే నరాలు జివ్వన లాగాయి.

"అరె వణికిపోతున్నారు... తుడుచుకోడానికి తుండు ఇస్తాను ఆగండి" నవ్విందామె.

నవ్వుతుంటే ఆమె అందం మళ్ళీ విజృంభించింది. తనలో వేడి ఒక్కసారి వెల్లువలా ప్రవహించినట్లనిపించింది. అలాగే ఆమె చేతిని పట్టుకుని సుతిమెత్తగా నొక్కాడు.

సిగ్గుతో నవ్విందామె. గర్వంతో తన ఛాతి పొంగి పోయింది.

"అమ్మా వాళ్ళు ఇప్పుడే వెళ్ళారు. వాళ్ళు రావడానికి టైము పట్టొచ్చు." మునిపంట కింది పెదవిని నొక్కుతూ క్రిగంట తనని చూస్తూ అంది.

తనకి పూర్తిగా అర్థమైపోయింది! ఆమె అంటే తనెంత ఇష్టపడుతున్నాడో తనంటే ఆమె అంతే ఇష్టపడుతోంది. ఇప్పుడు తనేమి చేసినా అభ్యంతరం పెట్టదు. చొరవ తీసుకోవడమే చాలు! బయట వర్షం, ఎదురుగా ఇష్టపడ్డ వంటరి కన్య!

రెండడుగులు ముందుకు వేసాడు తను. ఆమె ఒక్క అడుగు కూడా వెనక్కి వెయ్యలేదు.

ఇద్దరి మధ్యా దూరం లేదు.

"అటు చూడండి....." తలుపువేపు చూపిస్తూ నవ్విందామె.

తలుపు వేసేయమంటోంది! గ్రీన్ సిగ్నల్!

చటుక్కున వెనక్కి తిరిగాడు తను. అక్కడనుంచి చూస్తోంటే అన్నయ్యా వాళ్ళ ఇల్లు స్పష్టంగా కనిపిస్తోంది.

ఆ ఇంటిని చూడగానే వదిన గుర్తొచ్చింది. అన్నయ్య కంటిముందు మెదిలాడు.

ఆ రోజు ఉదయమే తనకి ఉద్యోగం వచ్చినట్లు నాన్నగారిచ్చిన టెలిగ్రామ్ అందింది. ఇవాళో, రేపో తను వెళ్ళి పోతాడు. వెళ్ళిపోయిన తర్వాత ఈ విషయం పొరబాటున బయటికి పోక్కితే? అభిమానంగా చూసే అన్నయ్య వదినల మొహం తను చూడ గలడా మళ్ళీ? అందరూ వాళ్ళని నానా మాటలు అంటారు.

ఊహా..... తనవల్ల వాళ్ళకాపరిస్థితి రానీయదు. చటుక్కున వెనక్కి తిరిగాడు తను.

ఎదురుగా కన్య!

ఆమె కళ్ళలో కోరిక!

ఒక్క క్షణం తనలోనూ మార్పు వచ్చింది. అయినా బలవంతాన తమాయించుకున్నాడు.

ఈ ఒక్క క్షణం తాము తొందరపడ్డారంటే మరెన్నో క్షణాలు బాధపడాల్సి వస్తుంది. ఈ పరిస్థితుల్లో కూడా అవకాశం జారవిడిచిన తన మంచితనాన్ని కన్య జీవితాంతం గుర్తుంచుకుంటుంది. అంతే! అక్కణ్ణించి గబగబా ఇవతలికి వచ్చేసాడు. ఆ రోజల్లా కన్య కనిపించలేదు. మర్నాడు ఊరెళ్ళేప్పుడు కూడా ఆమె కోసం వెదికాడు తను. కనిపించలేదు. తనకి చెప్పమని వదినకి చెప్పివచ్చేసాడు.

ఇన్ని రోజుల నుంచీ శారీరకంగా తను కన్యకి దూరంగా వున్నాడు గానీ మానసికంగా ఆమె కెప్పుడూ దూరం కాలేదు. అందుకే ఉద్యోగం పర్మినెంట్ అయినట్లు అర్థమై రాగానే పెళ్ళి ప్రసక్తి తీసుకురావాలని నిశ్చయించుకున్నాడు. పెద్దలద్వారా ఆ విషయాల్ని కదిలించే ముందు మరోసారి కన్యని కలిసి ఆమెతో మాట్లాడాలనిపించింది. అందుకే బలవంతాన రెండ్రోజులు శలవుతీసుకుని బయల్దేరాడు.

గట్టి కుదుపుతో రైలాగింది.

తిలారు!

బ్రీఫ్ కేస్ నందుకొని కిందకు దిగాడు ప్రవీణ్. అన్నయ్య ప్లాట్ ఫారమ్ మీద కనిపిస్తాడని చూసాడు. డ్యూటీలో లేనట్లున్నాడు. ఇంటివేపు బయల్దేరాడు.

హఠాత్తుగా దిగిన అతన్ని చూస్తూనే ముందు వాళ్ళిద్దరూ ఆశ్చర్య పడ్డా తర్వాత ఆనందపడ్డారు. కుశల ప్రశ్నలయ్యాయి. ప్రవీణ్ కళ్ళు మాత్రం కన్య అటువస్తుందేమోనని ఆత్రంగా వెదకసాగాయి. వచ్చి గంటదాటినా ఆమె జాడలేదు.

ఇక ఉండబట్టలేక "వదినా! కన్య కనిపించడంలేదే! ఊళ్ళో లేదా!" అడిగాడు.

"ఇంకెక్కడి కన్య అయ్యా... ఆ పిల్లకి చదువు అబ్బినప్పుడు పెళ్ళి చెయ్యాలింది. అర్థిక పరిస్థితుల కారణంతో తల్లితండ్రులు అశ్రద్ధ చేశారు.... క్రిందటిసారి నువ్వొచ్చినప్పుడు చూసావా- నిముషానికి ఏదో పనిమీద వచ్చేది. నా కోసం కాదు. నీకోసం- ఆ విషయం అటు పక్కంటికి చుట్టపుచూపుగా చూడ వచ్చిన కుర్రాడితో లేచి పోయిన తర్వాత గాని నా కర్థం కాలేదు....."

ప్రవీణ్ పాక్ తిన్నాడు. ఆమె మాటలు అతనికి పనిపించడంలేదు. ఎందుకిలా జరిగింది? తనూహించింది ఏమిటి? జరిగింది ఏమిటి? చొరవ తీసుకోకుండా వుండడాన్ని తక్కువ తనం కింద జమ కట్టిందా? అతని బుర్ర గిరునతిరిగింది. పక్కనే కుర్చీలో కూలబడ్డాడు.

'ఈ చెత్త గోలంతా వాడికెందుకు, ముందు కాఫీ పట్టుకురా" భర్త ఆజ్ఞతో కన్య గురించి చెప్పడం ఆపి లోపలికి వెళ్ళిందామె - మరిది పరిస్థితి గ్రహించలేక

*

(జ్యోతి మాసపత్రిక - ఆగస్ట్ 1984)